

# Ka Shithi Kaba Ar U Apostol Petros

**1** <sup>1</sup>Ka jingkhubei na u Simon Petros, u shakri bad u apostol jong U Jisu Khrist. Ha phi baroh kiba la iohbynta na kajuh ka jingngeit kaba kordor kum ka jong ngi hi lyngba ka hok U Blei bad U Nongpynim jong ngi U Jisu Khrist.

<sup>2</sup>To ka jingaiei bad ka jingsuk kan nang roi ha phi ha kaba ithuh ia U Blei bad ia U Jisu uba U Trai jong ngi.

## U Blei U La Ai Ha Ngì Kat Kaba Ngì Donkam

<sup>3</sup>Namar da ka bor Blei la ai ha ngi ia kiei kiei baroh kiba dei sha ka jingim bad ka jingriewblei da kaba ngi la ithuh ia uta uba la khot ia ngi sha ka burom bad ka jingbha jong u, <sup>4</sup>da kiba u la ai ruh ha ngi ia ki jingai bakhraw bad bakordor kiba u la kular bad da kine ngi lah ban iohbynta na ka jinglong mynsiem ba kynja blei haba ngi la lait noh na ki jingpyut plak bad ki jingkwah brai kiba don ha ka pyrthei.

<sup>5</sup>Namar phi don ia kine ki jingkyrkhu, to phin pynlang ha ka jingim jong phi ia kine kiei kiei: ha ka jingngeit jong phi pynlang ia ka jingbha; ha ka jingbha ia ka jingtip; <sup>6</sup>ha ka jingtip ia ka bor halor lade; ha ka bor halor lade ia ka jingiaishah; ha ka jingiaishah ia ka jingriewblei; <sup>7</sup>ha kata ka jingriewblei ia ka jingiaieid parabangeit bad ha kata ka jingiaieid parabangeit ia ka jingieid. <sup>8</sup>Lada kine kiei kiei baroh ki don bad ki nangsang ha phi, phin long borabor kiba larkam ha U Blei bad kiba seisoh ha ka jingtip ia U Jisu Khrist uba U Trai jong ngi. <sup>9</sup>Hynrei kito ki bym lah ban san ha kine ki jingkyrkhu ki long kiba matlah. Kim lah ban iohi shai ia kaba ki don. Ki la klet noh ba la pynkhuid ia ki na ki pop barim jong ki.

<sup>10</sup>Ko parabangeit, U Blei u la jied ia phi ban long ki jong u. Naba kumta to ialeh minot ban im ka jingim kaba pynpaw noh ia kata ka jingkhoh bad ka jingjied jong U Blei ia phi, namar haba phi leh ia kine baroh, phin ym jynthut noh. <sup>11</sup>Naba kumta phin ioh ban bsut shapoh kata ka hima ba bymjukot jong U Trai bad U Nongpynim jong ngi U Jisu Khrist.

<sup>12</sup>Namar kata ngan iai pynkynmaw borabor ha phi ia kine kiei kiei, wat la phi la tip ia ki bad la pynskhem ia phi ha kata

ka jingshisha kaba phi don. <sup>13</sup>Katba nga dang im hangne ha pyrthei, nga n̄iew ba ka long kaba dei ia nga ban pynkynmaw ia kita ha phi. <sup>14</sup>Haba tip ba shen nga sa iehnoh ia kane ka met jong nga kat kumba U Trai Jisu Khrist u la pyni ia kata ha nga. <sup>15</sup>Ngan pyrshang ban leh minot ban pynthikna ba phin kynmaw ia kine kiei kiei hadien ka jingleit noh jong nga.

## Ngì La Iohi Ia Ka Burom U Khrist

<sup>16</sup>Ngì la iathuh ha phi shaphang ka bor U Trai jong ngi U Jisu Khrist, shaphang kata ka jingwan jong u ka bym long tang ka khana puriskam ba la shu thawnang da ki bried, hynrei ngi la iohi ia ka jingkhraw ka burom jong U Jisu da la ki jong ki khmat. <sup>17</sup>Mynba u la pdiang ia ka burom bad jingpyndon burom na U Blei uba U Kpa, haba u la iohsngew ia ka sur kaba dap da ka burom bakhraw, kaba ong, "Une u long U Khun jong nga, ha uba nga ieid bad sngewbha eh." <sup>18</sup>Bad ngi la iohsngew ia kata ka sur kaba wan ba bneng katba ngi dang don lem bad u ha uta u lum bakyantang.

<sup>19</sup>Kane ka la nang pynskhem shuh shuh ia ngi shaphang kaei kaba la kren da ki nongiathuhlypa. Bad ka long kaba dei ba phin pynshahshkor ia kaei kaba ki la ong, namar ki ktien jong ki, ki long kum ka sharak kaba tyngshaiñ ha ka jaka badum, tad haduh ban da mih ka sngi bad u 'lur step un wallam ia ka jingshai ha ki dohnud jong phi. <sup>20</sup>Kaba kongsang eh, ka long ba phin sngewthuh ba ym don ka jingiathuhlypa ha ki jingthoh Bakhuid kaba wan na ka jingbatai jong u bried hi. <sup>21</sup>Namar ym na ka mon u bried hi la wan ka jingiathuhlypa, hynrei ki bried ki kren ia ki kyntien na U Blei haba la pynkhih ia ki da U Mynsiem Bakhuid.

## Ki Nonghikai Balamler

**2** <sup>1</sup>Ha ki por ba la leit noh la don ki nongiathuhlypa balamler hapdeng u paitlang U Blei bad ka long kumjuh mynta ba kin don ki nonghikai balamler hapdeng jong phi ki ban pynrung da kaba sianti ia ki jinghikai ba bakla ki ban pynjot. Ki da len noh ruh ia U Kynrad uba la siewspah ia ki bad ki da wallam halade ia hi ka jingpynjot

kaba sted. <sup>2</sup>Bun ruh kin bud ia ki jingleh thala jong ki bad namar jong ki la kren bein shaphang kata ka lynti ka jingshisha kaba ngi la bud. <sup>3</sup>Kine ha ka jingkhwan myntoi jong ki, kin shukor ia phi da kaba iathuh ia kiei kiei ki bym shisha. Hynrei ka jingbishar pyrshah ia kine ki nonghikai balamler ka la ap lypa bad kin ym iohlait na ka jingpynjot ka ban sa lap ia ki.

<sup>4</sup>Mynba ki angel ki la leh pop, U Blei um shym la rie ban pynshitom ia ki. U la shop ia ki sha dujok bad huh ia ki ha ka krem badum tliw tliw haduh kata ka por ba U Blei un sa bishar ia ki.

<sup>5</sup>Bad U Blei u la bishar ia ki riewbymman kiba im ha ki por mynbarim da kaba pynshlei ia ka pyrthei. Hynrei u la ri pynim ia u Noah bad hynniew ngut kiwei pat lem bad u. U Noah u dei u brieve uba la ialap sha kita ki brieve shaphang ka hok.

<sup>6</sup>U Blei u la bishar ruh ia ka Sodom bad Gomorra, ki nongbah ba bymman da kaba u la thang ia ki haduh ba kin da kylla dpei. U la pynlong ia kito ki nongbah kum ka jingmaham ia kaei ka ban sa jia ia ki brieve kiba ialeh pyrshah ia U Blei. <sup>7</sup>Hynrei u la pyllait im ia u Lot, u brieve uba bha uba la im hangta ia uba la ban khia da ka jingim ba thala jong kito ki brieve ba bymman. <sup>8</sup>Une u brieve babha u la im lang bad kito ki riewbymman ha la ka sngi bad ia ka dohnud bahok jong u la pynkordit da kiei kiei kiba sniew kiba u la iohi bad iohsngew.

<sup>9</sup>Kumta phi iohi ba U Trai U Blei u lah kumno ban pyllait im ia kiba riewblei na ki jingjynjar bad u la ri ia ki bymman ia ka ban pynshitom ia ki ha kata ka sngi jingbishar. <sup>10</sup>Kata ka jingpynshitom ka long ia kito kiba ju leh ia ki jingthala ha la ki jingkwah brai jong ki hi bad ia kito kiba niewbein ia ka iktiar jong U Trai.

Kine ki nonghikai balamler ki leh kat kaba ki mon bad ki da sngew sarong shaphang ialade. Kim sheptieng wat ban kren bein pyrshah ia ki angel kiba dap da ka burom. <sup>11</sup>Kine ki angel ki kham khlain bad kham donbor ban ia ki nonghikai balamler, hynrei wat ma ki hi kim shym mudui lane kren pyrshah ia ki hakhamat U Trai.

<sup>12</sup>Hynrei kine ki nonghikai balamler ki kren bein pyrshah ia kaba kim sngewthuh. Ki long kum ki mrad khlaw kiba leh ia kiei kiei khlem da pyrkat, ia kiba la kha ban shah kem bad shah pyniap bad pynjot noh khoit ia ki. <sup>13</sup>Ki la pynngat ia kiba bun ki brieve ha ki jingjynjar, kumta ma ki ruh

kin ym lait na ki jingjynjar. Kata ka dei ka bainong na ka bynta kaei kaba ki la leh.

Ki nang tharai ba ka long ka jingsngewbha ban leh ia ki jingbymman bathala hakhamat kita kiba iohi ia ki. Kumta ki long kum ka jakhlia kaba sahdak hapdeng jong phi kiba wallam ia ka jinglehraiihaba phi iabam lang bad ki. <sup>14</sup>Man ka por ba ki khmih ia ka kynthei, ki khmat jong ki ki dap da ka jingkwah brai. Ki iaileh pop ha kane ka rukom bad ki ialam ia kiba kham tlot sha ka jingriam jong ka pop. Ki la pynmline bha ialade sha ka jingkwah lalot. Kine ki don hapoh ka jingtim.

<sup>15</sup>Kine ki nonghikai balamler ki iehnoh ia ka lynti kaba beit bad ki leit ha ki lynti ba kynriang. Ki bud ia kijuh ki lynti kiba u nongiathuhlypa Balaam u khun jong u Beor u la iaiaid, uba ieid ban ioh bainong na ka bynta ban leh sniew. <sup>16</sup>Hynrei ka kadda ka la sneng ia u ba u la leh bakla, wat la shisha ka kadda kam nang ban kren, hynrei ka la kren ha ka sur brieve bad pynsangeh ia u nongiathuhlypa na kaba leh lamwir.

<sup>17</sup>Kine ki nonghikai balamler ki long kum ka umpohlieu ka bym don um bad kum u lyoh ba la kit da ka eriong. Ia ka jaka badum shoph niamra la buh khnang na ka bynta jong ki. <sup>18</sup>Ki kren kob da ki ktien ki bym don nongrim. Ki ialam ia ki brieve sha ka jingriam jong ka pop. Ki pynngop ia kita kiba dang shu iohlait im na ka lynti bakynriang jong ka jingim bad ki pynphai biang ia ki sha ka lynti jong ka pop da kaba riam ia ki ha ki jingkwah brai ka doh kaba ki ju leh ha ka jingtlot jong ki. <sup>19</sup>Kine ki nonghikai bashukor ki kular ia ka jinglailuid ia ki brieve katba ialade pat ki long ki mrav ha la ki jingmut ba la pynsniewdur da ka pop. Namar u brieve u long mrav ha kata kaei kaei kaba la teh mrav ia u.

<sup>20</sup>Namar lada ia kita kiba la pyllait na ki jingbymman jong u pyrthei da kaba ki ithuh ia U Trai bad U Nongpynim jong ngi U Jisu Khrist, pynban haba ki leit phai biang sha kita ki jingkwah brai bad ban shah teh mrav pat ha ki, te kan long kham sniew ia ki ban ia kaba ki la long mynshuwa. <sup>21</sup>Shisha, kan jin da la kham bha ia ki ban ym tip ia ka lynti ka hok, ban ia kaba haba ki la ithuh ia ka bad ban phaidien noh na ki jinghikai bakhuid kaba ki la iohpdiang. <sup>22</sup>Kaei kaba ki leh ka iaahap bad kine ki jingong kiba shisha: "U ksew u leit phai biang sha la ka jong ka prie" bad,

“U sniang ba la pynsum, u leit phai ban kyrsum pat ha ka ktieh.”

### U Jisu Un Sa Wan Pat

**3**<sup>1</sup>Ko paralok jong nga, kane ka dei ka shithi ba ar kaba nga la thoh sha phi, ia kiba nga la thoh khnang ban pynkhih ia ki jingmut basngur jong phi. <sup>2</sup>Nga kwah ba phin kynmaw ia ki kyntien kaba ki nongiaihlypa bakhuid ki la kren naduh ki por mynbarim bad ia ki hukum kiba U Trai bad U Nongpynim jong ngi u la ai sha ngi lyngba ki apostol.

<sup>3</sup>Ka long kaba donkam ia phi ban tip ia kaei ka ban sa jia ha ki sngi bakhathduh. Ki briew kin rkhié bein ia phi, kin im sngi ha ki jingkwah brai bathala jong ki. <sup>4</sup>Kin ong ruh, “U Jisu u la kular ban wan pat, hynrei hangno uta? Ki kpa jong ngi ki la iap, hynrei ka pyrthei ka sah kumjuh naduh ba la thaw ia ka.”

<sup>5</sup>Hynrei kine ki briew kim kwah ban kynmaw ba mynshuwa U Blei u la pynlong ia ka bneng da ka ktien jong u bad u la pyniakhlad ia ka khyndew na ka um bad pynskhem ia ka ha ka um. <sup>6</sup>Te la pynjot noh ia kata ka pyrthei da ka jingshlel um. <sup>7</sup>Bad kata kajuh ka ktien U Blei ka pynsah ia ka bneng bad ka khyndew kaba ngi don mynta ia kiba la ri noh khnang ba yn ioh pynjot da ka ding, da kaba pynsah ia ki haduh kata ka sngi jingbishar bad jingpynjot ia ki bymhok baroh.

<sup>8</sup>Hynrei wat klet ia kane kawei, ko para baieid: Ha U Trai kawei ka sngi ka long kum shihajar snem bad shihajar snem ka long kum kawei ka sngi. <sup>9</sup>U Trai um pyntud ban pyndep ia la ki jingkular kumba don kiba tharai kumta, hynrei u iaishah slem bad phi, u bym da mon iano iano ruh ban jot noh, hynrei ba baroh kin poi sha ka jingkylla kaba mut.

<sup>10</sup>Hynrei kata ka sngi kaba U Trai un wan pat kan pynkyndit ia baroh kumba wan u nongtuh ha kaba ki bneng kin jah noh da

ka jingkyrhuh bakhraw. Ia ki met bneng yn sa pynjot noh da ka ding. Ia ka pyrthei bad baroh kiei kiei kiba ha ka yn sa thang duh noh. <sup>11</sup>Ia kiei kiei baroh yn sa pynjot ha kane ka rukom. Kumta kiba kumno ki briew phi dei ban long? Ka jingim jong phi ka dei ban long kaba khuid bad riwblei. <sup>12</sup>Phi dei ban ap khmih lynti ia kata ka sngi jong U Blei kham palat ban ia kaei kaei, da kaba thrang hir hir ba kata ka sngi kan wan noh. Haba kata kan jia, ia ki bneng yn sa pynjot noh da ka ding bad ia ki metbneng yn sa pynum noh da ka jingkhluit. <sup>13</sup>Hynrei ngi ap khmih lynti ia kata ka jingkular U Blei ia ngi, ka bneng ba thymmai bad ka pyrthei ba thymmai kaba long ka jaka ha kaba ka hok ka shongsah.

<sup>14</sup>Ko paralok baieid, haba ngi ap khmih lynti ia kine kiei kiei, to ngin iaileh minot katba lah ba yn shem ia phi ha ka jingsuk, kiba khlem pop bad khlem jingduna hakhmat jong u. <sup>15</sup>To kynmaw ba da ka jingiaishah slem jong U Trai la pynim ia ngi. U Paul ruh u para baieid jong ngi, u la iathuh ha phi ia kajuh mynba u la thoh sha phi da ka jingstad kaba na U Blei. <sup>16</sup>Kata ka dei kaba u la ong ha baroh ki shithi mynba u la thoh shaphang kine kiei kiei. Ki don ki bynta ha ka shithi jong u kiba eh ban sngewthuh bad ki briew ki bym don ka jingtip bad ki bym iaieh ha ka jingngeit ki batai bakla kumba ki leh ia kiwei ruh ki jingthoh Bakhuid. Da kaba leh kumta ki pynjot noh ialade.

<sup>17</sup>Ko paralok baieid, haba phi la tip lypa shaphang kane, to long kiba sharai. Wat ailad ba kine ki briew ba bymman kin pynsakma noh ia phi da ki jingmut ba bakla jong ki. To sumar bha ba phin ym hap noh na ka jingngeit baskhem jong phi.

<sup>18</sup>Hynrei to nangroi ha ka jingaiei bad ka jingtip ia U Trai bad U Nongpynim jong ngi U Jisu Khrist. Ka burom kan long tang sha u, mynta bad shaduh ki bymjukut! Amen.